

संस्कृत वार्ता:

दिनाङ्क : 23/05/2026

सायम् - 06:20

आदौ मुख्यवार्ता:

- प्रधानमन्त्री नरेन्द्रमोदी एकोनविंशतितमे आजीविकामेलके अद्य प्रशासनस्य विभिन्नविभागेषु संस्थासु च नव-नियुक्तेभ्यः एकपञ्चाशत्सहस्राधिकेभ्यः युवकेभ्यः नियुक्तिपत्राणि प्रदत्तानि।
- बिहार-प्रशासनेन घोषितं यत् आगामिषु पञ्च-वर्षेषु राज्ये एकलक्ष-शिक्षकाणां नियुक्तिः भविष्यति।
- केंद्रीय माध्यमिक शिक्षा परिषद् इत्यनेन द्वादशी कक्षायाः वार्षिक परीक्षायाः उत्तरपुस्तिकानां प्रतिलिपिं प्राप्तुं आवेदनस्य अन्तिमा तिथिः एकदिवसपर्यन्तं वर्धिता ।
- प्रधानमन्त्री नरेन्द्रमोदी तथा अमरीकादेशस्य विदेशमन्त्री मार्को रुबियो च 'भारत-अमरीका व्यापक-वैश्विक-रणनीतिक-संधिं सुदृढयितुं चर्चा कृतवन्तौ।
- विश्व-स्वास्थ्य-सङ्घटनेन 'डेमोक्रेटिक रिपब्लिक ऑफ काङ्गो' देशे इबोला-संक्रमणस्य 'बुन्दिबुग्यो' प्रभेदस्य सार्वजनिक-स्वास्थ्य-सङ्कटं राष्ट्रियस्तरे उच्चतः अतीव-उच्चस्तरे वर्धितम्।
- आई पी एल विंशतिः प्रति विंशतिः क्रिकेट क्रीडा स्पर्धायां अद्य लखनऊ सुपर जायंट्स पंजाब किंग्स दलयोः मध्ये लखनऊ नगरे स्पर्धा भविष्यति ।

प्रधानमन्त्री-आजीविकामेलकम्

प्रधानमन्त्री नरेन्द्रमोदी एकोनविंशतितमे आजीविकामेलके अद्य प्रशासनस्य विभिन्नविभागेषु संस्थासु च नव-नियुक्तेभ्यः एकपञ्चाशत्सहस्राधिकेभ्यः युवकेभ्यः नियुक्तिपत्राणि प्रदत्तानि। एतत् आजीविकामेलकं सम्पूर्णदिशे सप्तचत्वारिंशत् विभिन्नस्थानेषु आयोजितः आसीत्। सम्पूर्णदिशात् चयनिताः एते नूतनकर्मचारिणः रेलमन्त्रालये, गृहमन्त्रालये, स्वास्थ्य-परिवारकल्याणमन्त्रालये,

उच्चशिक्षाविभागे च इत्यादिषु विभिन्नमन्त्रालयेषु विभागेषु च स्वसेवाः प्रदास्यन्ति। प्रधानमन्त्री नरेन्द्रमोदी अवदत् यत् प्रशासनिक -नियुक्तयः नागरिकाणां जीवनं श्रेष्ठतरं सुलभतरं च कर्तुं महत्त्वपूर्णं साधनम् अस्ति। प्रधानमन्त्री अवदत् यत् राष्ट्रेण स्वीयकर्मयोगिषु विश्वासः प्रदर्शितः अस्ति । अधुना तेषां दायित्वम् अस्ति यत् ते स्वीयया निष्ठया, सदाचारेण, दैनिककार्येण च तस्य विश्वासस्य मानं रक्षेयुः सदैव अधिकं दृढं कुर्युः।

श्री मोदी अवदत् यत् सम्पूर्णः विश्वः भारतस्य विकासयात्रायां सम्मिलितुं भवितुम् उत्सुकः अस्ति। प्रधानमन्त्री उक्तवान् यत् प्रत्येकः भारतीयः 'विकसितभारतस्य' निर्माणाय संकल्पेन सह कार्यं करोति। अस्य लक्ष्यस्य प्राप्तये राष्ट्रं बहुषु क्षेत्रेषु निवेशं करोति। प्रधानमन्त्री यूनां कृते नूतन-वृत्यावसराणां सृजनं क्रियमाणम् इति विशेषरूपेण अवदत्।

श्रीमोदी अग्रे उक्तवान् यत् प्रत्येकः भारतीयः सप्तचत्वारिंशदधिकद्विसहस्रतमवर्षपर्यन्तं भारतं विकसितभारतं कर्तुं दृढसंकल्पेन कार्यं करोति।

प्रधानमन्त्री नवनियुक्तान् पदाधिकारिणः आईजीओटी इति कर्मयोगी-मञ्चस्य सम्यक् लाभं ग्रहीतुं प्रोत्साहितवान्। सः उक्तवान् यत् एतेन ते स्वकर्तव्यानि सरलतया अवगन्तुं समर्थाः भविष्यन्ति। श्रीमोदी विश्वासः प्रकटितवान् यत् एते नवनियुक्ताः पदाधिकारिणः राष्ट्रस्य प्रगतौ योगदानं दास्यन्ति तथा च तेषां कार्याणि निर्णयाश्च विकसितभारतस्य दृष्टिकोणं साकारयितुं महत्त्वपूर्णं भूमिकां निर्वहिष्यन्ति ।

जयपुर- आजीविकामेलकम्

राजस्थानस्य जयपुर-जोधपुर-अजमेर-बीकानेर-चेत्यादिषु नगरेषु आजीविकामेलकं आयोजितम्, यत्र एकादशशदधिकेभ्यः युवकेभ्यः नियुक्तिपत्राणि वितरितानि। रेलमन्त्री अश्विनी वैष्णवः राज्यस्तरीय- आजीविकामेलके सहभागित्वं कृतवान्। जयपुरे आयोजिते कार्यक्रमे श्रीवैष्णवः सभां सम्बोधयन् अवदत् यत् रेलविभागे - षष्टिसहस्राधिकैकलक्षपदेषु नियुक्ति प्रक्रिया प्रचलति, यस्मिन् चत्वारि कोट्यधिकाः अभ्यर्थिनः सहभागं कुर्वन्ति।

पञ्जाब-आजीविकामेलकम्

पञ्जाब-राज्यस्य अद्य कपूरथला-पटियाला चेत्येतयोः द्वयोः स्थलेषु उन्नविंशतितमं आजीविकामेलकं आयोजितम् , यत्र एकाशीत्यधिकद्विशत नव-लाभार्थिभ्यः नियुक्ति-पत्राणि वितरितानि। कपूरथला-स्थिते आर.सी.एफ़.-संस्थाने, केन्द्रीय-पेट्रोलियम-प्राकृतिक वात्येन्धन-मन्त्री हरदीप-पुरी कार्यक्रमस्य अध्यक्षतां कुर्वन् उक्तवान् यत् आजीविकामेलकं एकम् सुदृढं राष्ट्रिय-संस्थानरूपेण परिवर्तितम् अस्ति, यत् पारदर्शितां तथा योग्यता-आधारितां समयबद्धतां नियुक्तिं सुनिश्चितं करोति।

एल मुरुगन

संसदीयकार्य- तथा सूचना-प्रसारण-राज्यमन्त्री एल मुरुगन अवदत् यत् प्रशासनम् सप्तचत्वारिंशदधिकद्विसहस्रतमवर्षपर्यन्तं “विकसितं भारतम्” इति स्वप्नं साकारयितुं प्रतिबद्धम् अस्ति। चेन्नई-स्थिते आई सी एफ़ इति संस्थाने आयोजितं आजीविकामेलकं सम्बोधयन् सः उक्तवान् यत् नरेंद्र मोदिनः नेतृत्वे देशः आधारभूतसंरचनायाः-विकासे, डिजिटलीकरणे, वृत्त्यवसराणां-वृद्धौ तथा च व्यापार-सुगमतायां तीव्रगत्या प्रगतिं करोति।

बिहार-मुख्यमन्त्री

बिहार-राज्यस्य मुख्यमन्त्री सम्राट चौधरी अद्य उद्घोषितवान् यत् आगामिषु पञ्च-वर्षेषु राज्ये एकलक्ष-शिक्षकाणां नियुक्तिः भविष्यति। शिक्षा-विभागस्य उच्चस्तरीय-समीक्षोपवेशने मुख्यमन्त्रिणा अधिकारिणः निर्दिष्टाः यत् प्रतिवर्षं न्यूनातिन्यूनं विंशति-सहस्रं शिक्षकाणां नियुक्तिः सुनिश्चिता भवेत्। सः अवदत् यत् नियुक्ति -प्रक्रियां सुगमां कर्तुं शिक्षक-नियुक्तेः अधिसूचना इदानीं प्रतिवर्षं जुलाई-मासे एव प्रसारयिष्यते। अवधेयं यत् , शिक्षा मन्त्री मिथिलेश तिवारी अवदत् यत् मुख्यमन्त्रिणः अनया घोषणया शिक्षक-नियुक्ति-परीक्षायाः चतुर्थ-चरणं प्रति

अनिश्चिततायाः स्थितिः समाप्ता अभवत्। सः सूचितवान् यत् शिक्षा-विभागः शीघ्रमेव रिक्तानां शिक्षक-पदानां मूल्याङ्कनं विधाय अग्रे नियुक्त्यर्थं नूतनं याचना-पत्रं प्रेषयिष्यति।

सीबीएसई

केंद्रीय माध्यमिक शिक्षा परिषद् - सीबीएसई इत्यनेन द्वादशी कक्षायाः वार्षिक परीक्षायाः उत्तरपुस्तिकानां प्रतिलिपिं प्राप्तुं आवेदनस्य अन्तिमा तिथिः एकदिवसपर्यन्तं वर्धिता । पूर्वं एषा तिथिः अद्य यावत् आसीत्। सीबीएसई इत्यनेन उक्तं यत् गतदिनेभ्यः जालपुटे अभूतपूर्व-परिचालनभारस्य तथा अनधिकृत-हस्तक्षेपस्य अनेकप्रयत्नानां कारणेन जालपुटस्य कार्ये व्यवधानम् उत्पन्नम्। अतः एषः निर्णयः स्वीकृतः। सीबीएसई इत्यनेन सूचितं यत् छात्राः स्वस्य उत्तरपुस्तिकानां प्रतिलिपिं प्राप्य अङ्कानां सत्यापनस्य अथवा पुनर्मूल्याङ्कनस्य अग्रिम-चरणाय आवेदनं कर्तुं द्विदिनात्मकं समयं प्राप्स्यन्ति। सहैव अभ्यर्थिनः विस्तारित-समयसीमायाः सम्यक् उपयोगं कृत्वा प्रक्रियां सम्पूर्णां कुर्वन्तु।

मार्को रुबियो

अमरीकादेशस्य विदेशमन्त्री मार्को रुबियो अद्य प्रातः चतुर्दिवसात्मके भारतयात्राप्रसङ्गे कोलकाता-नगरं सम्प्राप्तवान्। द्विपक्षीय-सम्बन्धान् सुदृढीकर्तुं सहैव वाणिज्य-रक्षा-ऊर्जासुरक्षा-प्रौद्योगिकी-हिन्दप्रशान्तव्यूहरचना इत्यादिषु क्षेत्रेषु सहयोगस्य विस्तारार्थं एषा तस्य प्रथमा भारतयात्रा अत्यन्तं महत्त्वपूर्णा वर्तते। भारते नियुक्तः अमरीकी-राजदूतः सर्जियो गोरः कोलकाता-विमानपत्तने रुबियो महोदयस्य स्वागतं कृतवान्। विमानपत्तनात् आगमनानन्तरं सः सद्यः एव कोलकाता-नगरस्थं सेन्ट-टेरेसायाः 'मिशनरीज् ऑफ चैरिटी' इत्यस्य मुख्यकार्यालयं 'मदर हाउस' तथा बाल-आश्रमं च दृष्टवान्।

प्रधानमन्त्री नरेन्द्रमोदी तथा अमरीकादेशस्य विदेशमन्त्री मार्को रुबियो च 'भारत-अमरीका व्यापक-वैश्विक-रणनीतिक-संधिं सुदृढयितुं चर्चां कृतवन्तौ। प्रधानमन्त्री कार्यालयस्य विज्ञप्त्यनुसारं, विदेशमन्त्रिणा रुबियो महोदयेन रक्षा, रणनीतिक-प्रौद्योगिकी, व्यापार-निवेशौ,

ऊर्जासुरक्षा, सम्पर्कः, शिक्षा तथा पारस्परिक-जनसम्बन्धाः इत्यादिषु विविधक्षेत्रेषु द्विपक्षीय-सहयोगस्य निरन्तर-प्रगतेः विषये प्रधानमन्त्री सूचितः। अस्मिन् अवसरे श्रीमोदी शान्तिप्रयासेषु भारतस्य निरन्तरं समर्थनं दृढीकृतवान्, तथा च 'सम्भाषण-कूटनीति' माध्यमेन विवादानां शान्तिपूर्ण-समाधानस्य आह्वानं पुनः अकरोत्।

इबोला- संक्रमण

विश्व-स्वास्थ्य-सङ्घटनेन सूचितं यत् 'डेमोक्रेटिक रिपब्लिक ऑफ काङ्गो' देशे इबोला-संक्रमणस्य 'बुन्दिबुग्यो' प्रभेदस्य सार्वजनिक-स्वास्थ्य-सङ्कटं राष्ट्रियस्तरे उच्चतः अतीव-उच्चस्तरे वर्धितम्।

सङ्घटनस्य महानिदेशकः टेड्रोस अधानोम घेब्रेसस अवदत् यत् अस्य संक्रमणस्य सङ्कटं सम्प्रति राष्ट्रियस्तरे 'अतीवाधिकं', क्षेत्रीयस्तरे 'अधिकं', वैश्विकस्तरे च 'न्यूनम्' इति मूल्याङ्कितम् अस्ति। सः स्पष्टीकृतवान् यत् अधुना यावत् द्वयशीति प्रकरणेषु सप्तजनाः मृताः, परन्तु वास्तविक-प्रकोपः एतस्मात् बृहत्तरः भवितुं शक्नोति; यतः प्रायः पञ्चाशदधिकसप्तशत सन्दिग्ध-प्रकरणानि, सप्तसप्तत्यधिकैकशत सन्दिग्धमृत्यवः च पञ्जीकृताः सन्ति। विश्व-स्वास्थ्य-सङ्घटनेन पूर्वमेव एषः प्रकोपः 'अन्तर्राष्ट्रिय-चिन्तायाः सार्वजनिक-स्वास्थ्य-आपातकालत्वेन घोषितः, तथापि स्पष्टीकृतं यत् एषा स्थितिः 'वैश्विक-महामारी' स्तरे नास्ति।

आई. पी. एल. क्रिकेट्

आई पी एल विंशतिः प्रति विंशतिः क्रिकेट क्रीडा स्पर्धायां अद्य लखनऊ सुपर जायंट्स पंजाब किंग्स दलयोः मध्ये लखनऊ नगरे स्पर्धा भविष्यति । स्पर्धेयं सार्धं सप्तवादने समारप्स्यते।

॥ इति वार्ताः ॥